



## دفتر مجلس انصار اللہ بھارت

Office Of The Majlis Ansarullah Bharat

Mohallah Ahmadiyya Qadian-143516, Distt.Gurdaspur (Punjab) INDIA



Mob.9682536974, E-Mail :ansarullah@qadian.in

محله احمدیہ قادیان ۱۴۳۵۱۶ ضلع: گورداسپور (پنجاب)

## غزوة حنین کے تناظر میں سیرت نبوی ﷺ کا بیان

خلاصہ خطبہ جمعہ سیدنا امیر المومنین حضرت مرزا مسرور احمد خلیفۃ المسیح الخامس ایدہ اللہ تعالیٰ فرمودہ 22/ اگست 2025ء (۲۲/ ظہور ۱۴۰۴ھ) بمقام مسجد مبارک، اسلام آباد

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ فَأَعُوذُ بِاللَّهِ مِنَ الشَّيْطَانِ الرَّجِيمِ۔  
بِسْمِ اللّٰهِ الرَّحْمٰنِ الرَّحِیْمِ۔ اَلْحَمْدُ لِلّٰهِ رَبِّ الْعٰلَمِیْنَ۔ الرَّحْمٰنِ الرَّحِیْمِ۔ مَلِیْکِ یَوْمِ الدِّیْنِ۔ اِیَّاكَ نَعْبُدُ وَاِیَّاكَ  
نَسْتَعِیْنُ۔ اِهْدِنَا الصِّرَاطَ الْمُسْتَقِیْمَ۔ صِرَاطَ الَّذِیْنَ اَنْعَمْتَ عَلَیْهِمْ غَیْرِ الْمَغْضُوْبِ عَلَیْهِمْ وَلَا الضَّالِّیْنَ۔

تشہد، تعوذ اور سورۃ الفاتحہ کی تلاوت کے بعد حضور انور ایدہ اللہ تعالیٰ بنصرہ العزیز نے فرمایا:

آنحضرت ﷺ کی سیرت کے حوالے سے جنگوں یا غزوات کے ضمن میں ذکر ہو رہا تھا۔ اسی ضمن میں آج غزوة حنین کا کچھ ذکر کروں گا۔ یہ غزوة شوال آٹھ ہجری میں، حنین جو مکے سے قریباً ۲۶ کلومیٹر کے فاصلے پر مکہ اور طائف کے درمیان ایک بستی ہے اس جگہ پر ہوا تھا۔ اس غزوة میں شامل بڑا قبیلہ ہوازن تھا، اس لیے اس کو غزوة ہوازن بھی کہا جاتا ہے۔ بعض نے اس کو غزوة اوطاس بھی کہا ہے کیونکہ دشمن کی فوج کا ایک حصہ حنین سے بھاگ کر اوطاس نامی وادی میں چلا گیا تھا اور مسلمانوں نے وہاں پہنچ کر دشمن کو شکست دی تھی، اس لیے بعض نے یہ نام دیا ہے۔ جبکہ اکثر مصنفین نے سریہ اوطاس کا الگ ذکر کیا ہے۔

غزوة حنین کا ذکر قرآن کریم میں اس طرح ہے کہ ”یقیناً اللہ بہت سے میدانوں میں تمہاری مدد کر چکا ہے اور (خاص طور پر) حنین کے دن بھی، جب تمہاری کثرت نے تمہیں تکبر میں مبتلا کر دیا تھا۔ پس وہ تمہارے کسی کام نہ آسکی اور زمین کشادہ ہونے کے باوجود تم پر تنگ ہو گئی، پھر تم پیٹھ دکھاتے ہوئے بھاگ کھڑے ہوئے۔ پھر اللہ نے اپنے رسول اور مومنوں پر اپنی سکینت نازل کی اور ایسے لشکر اتارے جنہیں تم دیکھ نہیں سکتے تھے اور اس نے ان لوگوں کو عذاب دیا، جنہوں نے کفر کیا تھا اور کافروں کی ایسی ہی جزا ہوا کرتی ہے۔ پھر اس کے بعد بھی اللہ جس پر چاہے گا، توبہ قبول کرتے ہوئے جھک جائے گا اور اللہ بہت بخشنے والا ہے۔ (اور) بار بار رحم کرنے والا ہے۔“

اس کی وجہ یہ ہوئی کہ جب مکہ فتح ہو گیا اور اُس وقت تک عرب کے بڑے بڑے قبائل یا اسلام لے آئے یا آنحضرت کی اطاعت میں چلے آئے، لیکن مکے کے قریب ہی بسنے والے بنو ہوازن اور بنو ثقیف جو کہ

نہایت سرکش اور جنگجو قبائل تھے انہوں نے نہ صرف یہ کہ اطاعت قبول کرنے سے انکار کیا بلکہ ان کے سردار جمع ہوئے اور کہنے لگے کہ محمد (ﷺ) نے مکے سمیت عرب کے بعض قبائل کو مطیع و فرمانبردار بنالیا ہے، اب وہ یقیناً ہماری طرف پیش قدمی کریں گے، اس لیے بہتر ہو گا کہ قبل اس کے کہ وہ ہماری طرف بڑھیں، ہم خود ان پر حملہ آور ہو جائیں۔ اور یہ بھی کہنے لگے کہ محمد (ﷺ) کا واسطہ ابھی تک اناڑی لوگوں سے پڑا ہے، ہمارے ساتھ ابھی تک ان کا واسطہ نہیں پڑا۔

بنو ہوازن کے ساتھ قبیلہ ثقیف، نصر اور جشم کے تمام جنگجو افراد جمع ہو گئے۔ قبیلہ سعد بن بکر اور بنو ہلال میں سے کچھ لوگ جمع ہوئے۔ بعض روایات سے معلوم ہوتا ہے کہ بنو ہوازن نے دراصل اس سے بہت پہلے ہی مسلمانوں کا مقابلہ کرنے کی تیاری شروع کر دی تھی، کیونکہ جب انہوں نے دیکھا کہ محمد (ﷺ) آہستہ آہستہ یہود سمیت دوسرے قبائل کو اپنے تابع کرتے چلے جا رہے ہیں، تو ان کو فکر لاحق ہوا کہ ایسا نہ ہو کہ بت پرستی ختم ہو جائے اور محمد (ﷺ) اپنے ساتھیوں سمیت سب پر غالب آجائیں۔ اس لیے ضروری ہے کہ ان کا راستہ روکا جائے۔ چنانچہ اس کے لیے انہوں نے تیاری شروع کر دی اور عمرو بن مسعود کی قیادت میں ایک وفد اردن کے شہر جرش کی طرف بھیجا، تاکہ وہاں سے اسلحہ اور جنگی ہتھیار وغیرہ لے کر آئے۔

بنو ہوازن کی ان تیاریوں کا علم اس طرح ہوا کہ جب آنحضرتؐ نے فتح مکہ کے لیے مدینہ سے مکہ روانگی کا ارادہ فرمایا، تو آپؐ نے ہراول دستے کے طور پر کچھ لوگوں کو لشکر کے آگے روانہ کر دیا، اس ہراول دستے نے بنو ہوازن کے ایک شخص کو گرفتار کر لیا، جو کہ ایک جاسوس تھا اور ہوازن کی طرف سے مسلمانوں پر نظر رکھنے کے لیے پھر رہا تھا۔ آنحضرتؐ نے جب اس سے پوچھا اور اچھی طرح پوچھ گچھ کی تو اس نے بتایا کہ بنو ہوازن نے بہت سی فوج جمع کی ہے اور بنو ثقیف کو بھی اپنے ساتھ شامل کر لیا ہے اور بھاری ہتھیار اور اسلحہ کے لیے جرش کی طرف وفد بھیجا ہے۔

بنو ہوازن انہی تیاریوں میں تھے کہ مکہ بغیر کسی خاص مزاحمت کے آسانی فتح ہو گیا، جس کی وجہ سے ہوازن نے اپنی طاقت کے غرور میں یہ فیصلہ کیا کہ ہم خود محمد (ﷺ) اور ان کے ساتھیوں کے مقابلہ کے لیے نکلیں، اور جیسا کہ ان کا زعم تھا کہ ہم ہیں جو مسلمانوں کو مغلوب کر کے ان کا قلع قمع کر سکتے ہیں۔ ان سب قبائل نے قبیلہ ہوازن کے سردار تیس سالہ جوان، مالک بن عوف کو اپنا سپہ سالار اور سردار بنایا اور ۲۰ ہزار کا لشکر تیار ہو کر حنین کی طرف بڑھنے لگا۔

بنو ہوازن کے سردار مالک بن عوف نے اس جنگ کی تیاری کے لیے ایک ایسا قدم اٹھایا، جو عرب کی تاریخ میں شاید ہی پہلے کسی نے اٹھایا ہو، اور وہ یہ کہ سپہ سالار نے ہر قبیلے کے ہر فرد کو یہ حکم دیا کہ وہ لڑائی کے

لیے اپنے گھر سے اکیلے نہیں نکلے گا، بلکہ اپنے بیوی بچے، یہاں تک کہ اپنے مال مویشی سب کچھ ساتھ لے کر نکلے۔ اور اس سے اس کا مقصد یہ تھا کہ اُس کے لشکر کا ہر سپاہی جان توڑ کر مردانہ وار جنگ کرے گا۔

اس جنگ میں بنو جشم کے ایک بوڑھے سردار دُرَیْد بنِ صَمَّہ کے لڑائی سے روکنے کا بھی ذکر ملتا ہے۔ جب مالک بن عوف کے ساتھ لوگ اپنے اموال، اپنی عورتوں، اپنے بیٹوں کو لے کر اوطاس کی وادی میں پہنچ کر وہاں خیمہ زن ہو گئے تو بوڑھے دُرَیْد بنِ صَمَّہ نے مالک بن عوف کی حکمتِ عملی کی مخالفت کرتے ہوئے کہا کہ تمہیں لڑائی نہیں آتی، اے ہوازن کے گروہ! اللہ کی قسم! یہ رائے صحیح نہیں ہے۔ یہ شخص تمہاری عورتوں کو بے عزت کر دے گا اور یہ شخص تم کو دشمن کے حوالے کر کے خود ثقیف کے قلعوں میں جا کر چھپ جائے گا۔ پس! تم واپس لوٹ جاؤ اور اس کو چھوڑ دو۔ یوں اس نے جنگ نہ کرنے کا مشورہ دیا۔ اس پر مالک نے اپنی تلوار نکالی اور کہا کہ اے ہوازن کے گروہ! اللہ کی قسم! تمہیں میری اطاعت کرنا پڑے گی، ورنہ میں اپنا سارا بوجھ اس تلوار پر ڈال کر اس کو اپنے سینے سے پار کر دوں گا یعنی خود کشی کر لوں گا۔ بنو ہوازن نے آپس میں مشورہ کیا اور کہا کہ اللہ کی قسم! اگر ہم نے مالک کی نافرمانی کی تو وہ اپنے آپ کو مار دے گا، حالانکہ وہ نوجوان ہے۔ تو پھر ہم دُرَیْد کے ساتھ باقی رہ جائیں گے اور وہ بوڑھا ہے اور اس کے ساتھ مل کر جنگ نہیں کی جاسکتی، تم مالک کے ساتھ اتفاق کر لو، چنانچہ یہی ہوا۔ مالک نے دُرَیْد سے پوچھا کہ کیا اس کے علاوہ کوئی اور بھی رائے ہے؟ تو اُس نے جو رائے دی اس سے اتفاق کرتے ہوئے مالک نے اپنے ساتھیوں سے کہا کہ وہ گھاٹیوں اور وادیوں کے دامن میں چھپ جائیں، پہلا حملہ ہی یکبارگی سے کر دیں تاکہ اسلامی لشکر کو شکست دے سکوں۔

آنحضرتؐ کو بنو ہوازن کی تیاری کی خبر پہنچی تو آنحضرتؐ نے قبائل ہوازن کے لشکر کے حالات کے جائزہ کیلئے حضرت عبد اللہ بن ابو حدردہؓ کو بھجوایا تھا وہ ان ہوازن کے لوگوں کے لشکر میں داخل ہو گئے اور ان میں چل پھر کر ہر قسم کی معلومات جمع کیں، وہ ایک یا دو دن ان میں ٹھہرے رہے، پھر رسول اللہؐ کے پاس آئے اور آپؐ کو ساری خبر دی، آنحضرتؐ نے مجبوراً مقابلے کی تیاریاں کیں۔

آنحضرتؐ نے بنو ہوازن سے مقابلے کے لیے، مکے سے روانگی سے قبل، جائزہ لیا، تو متوقع جنگ کے لحاظ سے اسلامی فوج کے یاس سامانِ جنگ بہت کم تھا۔ اس کمی کو پورا کرنے کے لیے آپؐ نے مکے کے مالدار رئیس صفوان بن اُمیہؓ، جو اُس وقت تک ابھی مشرک ہی تھا، اُس سے کچھ ہتھیار بطور قرض مانگے۔ اسی طرح آپؐ نے اپنے چچازاد بھائی نوفل بن حارث سے بھی تین ہزار نیزے مستعار لیے اور فرمایا کہ میں تیرے ان نیزوں کو دشمن کی پشت میں دھنستا ہوا دیکھ رہا ہوں۔ آپؐ کے اس فرمان میں یہ خبر تھی کہ دشمن شکست کھا کر بھاگے گا اور بھاری جانی نقصان اٹھائے گا۔ اسی طرح ابن ابی ربیعہ سے بھی کچھ اسلحہ مستعار لیا۔

نبی اکرمؐ کے اخلاقِ فاضلہ کی جھلک قابلِ غور ہے کہ آپؐ نے مکہ فتح کر لیا تھا، اب یہ ایک مفتوح قوم تھی، اور جنگی دستور اور رواج کے مطابق فاتح ہی مفتوح قوم کے اموال کا مالک ہوا کرتا ہے۔ لیکن اب جب جنگ کے لیے ہتھیاروں کی ضرورت پڑی، تو ایک ایک ہتھیار اُدھار لیا گیا، اور اس وعدے کے ساتھ کہ ہم جتنے ہتھیار لے رہے ہیں، اتنے ہی واپس کریں گے۔ اسی طرح ابو جہل کے سوتیلے بھائی عبد اللہ بن ابی ربیعہ سے آپؐ نے تیس، چالیس ہزار درہم قرض لیا۔ روایت میں ہے کہ یہ فتح مکہ کے دن مسلمان ہوئے تھے۔ حضور انورؐ نے اس حوالے سے تصریح فرمائی کہ ممکن ہے آپؐ نے مختلف ضروریات کے لیے یہ رقم قرض کے طور پر لی ہو، جس میں مالی معاونت اور دیتوں کی ادائیگی بھی شامل ہو۔ اللہ بہتر جانتا ہے۔ واللہ اعلم! اس کی باقی تفصیل انشاء اللہ آئندہ بیان کروں گا۔

آخر پر حضور انورؐ نے فرمایا کہ نماز کے بعد میں دو جنازہ غائب بھی پڑھاؤں گا۔ ایک ہے مکرم خواجہ مختار احمد صاحب بٹ ولد خواجہ عبد الرحمن صاحب آف سیالکوٹ۔ مرکزی سطح پر آپ بطور ڈائریکٹر فضل عمر فاؤنڈیشن اور کافی سال دارالقضاء ربوہ میں بطور قاضی بھی خدمت بجالاتے رہے۔ قضاء میں ان کے ساتھ میں نے بھی کچھ عرصہ کام کیا ہے، بڑے صائب الرائے تھے اور بڑے عاجز انسان تھے۔ اور خلافت سے ان کا تعلق تو ہمیشہ سے تھا اور بعد میں تو میرے ساتھ بھی بڑا تعلق رہا۔ ۲۰۰۲ء میں یہ کینیڈا منتقل ہو گئے تھے، وہاں ریجنل امیر کے طور پر خدمات انجام دیتے رہے۔

دوسرا ذکر ہے، سعیدہ بیگم صاحبہ اہلیہ نذیر احمد صاحب کا، یہ انڈیا کی ہیں۔ یہ بھی گذشتہ دنوں ۷۵ سال کی عمر میں وفات پا گئیں۔ ان اللہ وانا الیہ راجعون۔ اللہ تعالیٰ کے فضل سے موصیہ تھیں۔ پسماندگان میں میاں کے علاوہ تین بیٹیاں اور چار بیٹے شامل ہیں۔ طاہر احمد طارق صاحب نائب ناظر اصلاح و ارشاد قادیان کی والدہ تھیں۔ بطور جماعتی نمائندہ یہ یہاں انگلستان میں آئے ہوئے تھے، پیچھے ان کی والدہ کی وفات ہو گئی، اس لیے یہ ان کے جنازے میں شامل نہیں ہو سکے۔ ان کے چھوٹے بیٹے شبیر احمد صاحب بھی معلم سلسلہ ہیں، اسی طرح ان کی بیٹی بھی مبلغ سلسلہ جبار صاحب کی اہلیہ ہیں۔ باقی دو بیٹے بھی جماعت کی خدمت کرنے والے ہیں۔ کافی خدمت گزار خاندان ہے۔ خاندان میں احمدیت کا نفوذ حضرت قاضی محمد اکبر بھٹی صاحب صحابی حضرت اقدس مسیح موعود علیہ الصلوٰۃ والسلام کے ذریعے سے ہوا۔ بہت دیندار اور نماز روزہ کی پابند تھیں۔

اَلْحَمْدُ لِلّٰهِ اَلْحَمْدُ لِلّٰهِ نَحْمَدُهٗ وَنَسْتَعِيْنُهٗ وَنَسْتَغْفِرُهٗ وَنُؤْمِنُ بِهٖ وَنَتَوَكَّلُ عَلَیْهِ وَنَعُوْذُ بِاللّٰهِ مِنْ شُرُوْرِ اَنْفُسِنَا وَمِنْ سَيِّئَاتِ اَعْمَالِنَا مَنْ يَّهْدِهٖ اللّٰهُ فَلَا مُضِلَّ لَهٗ وَمَنْ يُّضِلِّهٖ فَلَا هَادِيَ لَهٗ وَنَشْهَدُ اَنْ لَا اِلٰهَ اِلَّا اللّٰهُ وَنَشْهَدُ اَنَّ مُحَمَّدًا عَبْدُهٗ وَرَسُوْلُهٗ، عِبَادَ اللّٰهِ اِنَّ اللّٰهَ يَأْمُرُ بِالْعَدْلِ وَالْاِحْسَانِ وَاِتْعَادِى الْقُرْبٰى وَيَنْهٰى عَنِ الْفَحْشَاۗءِ وَالْمُنْكَرِ وَالتَّبْغٰى يَعِظْكُمْ لَعَلَّكُمْ تَذَكَّرُوْنَ اذْكُرُوْا اللّٰهَ يَذْكُرْكُمْ وَاذْكُرُوْا لَعَلَّكُمْ تَتَّقُوْنَ وَتَذَكَّرُوْا لَعَلَّكُمْ تَتَّقُوْنَ